

# RÁ ÑOHO RA CORINTIO

## RÁ ÑOHO RÁ CARTA RA APOSTOL

### NSAN PABLO BI 'YOPABI YA

### GAMFRI ME CORINTO

*Ra apostol Pablo opabi ya gamfri me Corinto*

<sup>1</sup> Núgui drá Pablo rá apostolgui ma zi Hmuhʉ ra Jesucristo. Ajuã go rá paha'ã pa bi hñuxcagui dega apostol. Nugui co ra cu Timoteo dí op'a'ihe nuna carta, nú'ahʉ gyá gamfrihʉ guí 'buhʉbʉ Corinto, ne pa gatho nú'ʉ ma'ra ya gamfri 'bui ja ma'ra ya hnini de guephʉ ja ra hai Acaya. <sup>2</sup> Ajuã ma Dadahʉ ne ma zi Hmuhʉ ra Jesucristo da j̄ap'a'ihʉ ne da max'ahʉ pa gui 'buhʉ te rá entho.

*Ra apostol Pablo bi thogui ya nt'ʉtsate*

<sup>3</sup> Ga xøambeniñʉ Ajuã nurá Dada ma zi Hmuhʉ ra Jesucristo, ngue'ã go gue'ã ma Dadahʉ nú'ã pescahʉ ra nthecate ne go gue'ã nzanþo hubga ma mʉiñʉ. <sup>4</sup> Nú'á hubga ma mʉiñʉ ora dí thoñʉ ya ts'othogui, pa njabʉ nujá da za ga hu'mbahʉ yá mʉi nú'ʉ ma'ra to'o thogui ya ts'othogui nehe, ngu bi hñubga ma mʉiñʉ nehe Ajuã. <sup>5</sup> Njabʉ ngu ma zi Hmuhʉ ra Jesucristo bi thogui ndunthi ya ts'othogui, njabʉ nehe dí sufrihʉ por gue'ã, pe por gue'ã dí hañhʉ ndunthi ra humʉi nehe. <sup>6</sup> Hangue nuje xi dí thoñʉ ya ts'othogui pa njabʉ nu'ahʉ da za gui hañhʉ ra humʉi ngu nú'ã dí hañhʉ ne pa da za gui mpøhøhʉ. Nuje Ajuã hubga ma mʉiñʉ pa njabʉ nu'ahʉ nehe da za gui hañhʉ nuna ra humʉina ora guí thoñʉ ya ts'othogui nehe, pa

njabu da za gui tsethu. <sup>7</sup> Nuje xi dí camfrihe gue nu'ahu ma gui tsethu nuya ts'othogui ngu stá tsethe, ngue'a dí pahe gue nura ora guí thohu ya ts'othogui, ra ora'a guí hañhu ra humui ngu nú'a dí hañhe nehe.

<sup>8</sup> Zi cuhu, dí nehe gui pahu de nuya ts'othogui dá thoguihe de guehni Asia. Gue'u 'raya ts'othogui xi ya danggui, ya mi otho ma ts'edihe pa ga tsethe, ya nixi ndi to'mhe gue stá yopa ntehe ma'na'qui. <sup>9</sup> Nuje ya ndí njahe ngu 'raya ja'i nú'u xa t'e'mbi pa da tho. Dá thohe njabu pa ma'na dá padihe gue Ajuq go gue'a ñangaguihe de ya ts'othogui, ngue'a de guecsehe hinte tsa ga øthe, y nu'á ja rá ts'edi pa da japi da yopa nte nú'u ya xa du. <sup>10</sup> Ajuq go gue'a bi ñangaguihe de nú'u ya danga ts'othogui habu ma xa thogagihe, y asta nubya ri sigui ri ñangaguihe, ne dí to'mhe gue ma da sigui da ñangaguihe. <sup>11</sup> Nu'á ma da sigui da ñangaguihe 'bu gui faxcahe gui 'yaphu'a por guecje. Y nu'bu ndunthi ya cu apabi Ajuq por guecje, nu'bu 'mefa ndunthi ma da umba njamadi'a por nú'á xa 'yøt'e'a con guecje por yá nt'adi'u.

*Hanja himbi ma 'bestho ra apostol Pablo pa Corinto*

<sup>12</sup> Co 'nara johya ne co 'nara mfeni xá nt'axi dí xi'ahe gue nuje stá 'yohe xá hñó ja yá thandi ya ja'i de gatho ya hnini habu stá 'yohe, ne ma'na ndunthi gá handgahe nu ndá 'buhebu. Co rá mfats'i Ajuq nzantho stá 'yohe xá nt'axi ja rá thandi'a, ngue'a nu'á xa 'racje ra ts'edi pa dá øthe njabu, hingo de ma mfenisehe dá øthe. <sup>13</sup> Gatho nuya noya dí op'ahe de ja ma cartahe go guehna da za

gui hñe'tihá ne gui pádihá, ne dí tó'mhe gue gui pádihá xá hñó. <sup>14</sup> Ya guí páhá teraza de nú'á stá xi'ahe gue nu stí yopa menga ma Zidadahá ra Jesu nuua ja ra ximhai, ma gui esca ma nsuhe ngu nuje ma ga e'ts'ahe ri nsuhá nehe, ne dí tó'mhe gui páhá ma'na xá hñó de guehna.

<sup>15</sup> Nugui ndí humamái gue nguí numahñoguihuá, hangue por gue'á ndí beni stá c'a'ts'ahá de ndá ecua Macedonia, ngue'á ndí beni gue xcá jo-hyahmáhá 'bu stá thopá pa xa za stá c'a'ts'ahá yo'qui. <sup>16</sup> Nu nduá ehe pa nuua Macedonia, dá behmá gue de má 'ñu stá gathmábá Corinto pa stá tsøñ'ahmáhá, y ndí beni nehe gue nura pa stá ma de guecua, stá yopa gathmábá ma'na'qui, y de guepu xcá nexcahmáhá pa stá thogui asta ja ra hai Judea. <sup>17</sup> Xi nu de ndá xi'ahá gue ga mabá, ¿ha gue gá beñhá gue ndí ma ga ha'ahá? O ¿ha gue guí beñhá gue dí øt'a ngu nú'á øt'a nú'u hingyá gamfri? Ngue'á nú'á go gue'u øt'a njabá, ts'u da 'ñena haá, ts'u da 'ñena hina. Pe nugui hindí njabá. <sup>18</sup> Ajuá pádi gue nuje hinda za ts'u ga eñhe haá, ts'u ga eñhe hina. <sup>19</sup> Nugui co ra cu Silvano ne ra cu Timoteo nzántho stá xi'ahe rá noya ra Zidada Jesucristo rá T'u Ajuá, y nurá noya'á, hingue ts'u da 'ñena haá, ts'u da 'ñena hina. Nu'á nzántho øt'a nú'á má. <sup>20</sup> Ngue'á gatho nú'á xqui ñátcahuá Ajuá, bá péhna rá T'u pa go bi 'yøt'e'u, pa bi nja gatho ngu nú'á xqui ñágui. Hangue po ra Zidada Jesucristo dí xócambeniá Ajuá, ne dí eñhá, "Njabá gue'á". <sup>21</sup> Nu Ajuá go gue'á bi 'yøt'e'u pa dá 'buá co ma zi Hmuáhá ra Jesucristo, ne go xa 'racjáhá ra ts'edi pa ga péphá'á. <sup>22</sup> Ne xa 'racjáhá ra Máca Ndahi pa da

'm̄ai ja ma corasoh̄, go gue'a 'nara seña gue yá metiguihu'a. Y nú'á go gue'a 'nara m̄adi japi dí hañh̄ de guecua ja ra ximhai de dí t'acj̄a ma'ra ya japi nuni mahets'i.

<sup>23</sup> Pe nugui hindá catb̄ Corinto ngu ndí behma, ngue'a ndí tsu stá zo'ah̄ nts'edi y njab̄ xcá uh̄. Ajuq̄ p̄adi xá hñó gue dá beni njab̄, ne dí unga ma te 'b̄ hindí m̄anga majuq̄ni. <sup>24</sup> Hindí ne ga mab̄ pa go ga xi'ah̄ nda'ná gui camfrih̄ pa go da ua'a ga m̄a, ngue'a nu'ah̄ ya xcá camfrih̄ xá hñó rá noya Ajuq̄. Hønsé nu'á dí ne, ga nup'a ri mfenih̄ pa ma'ná gui johyah̄.

## 2

<sup>1</sup> Hangue nugui hindá ne dá gat'ib̄ ga tsøñ'ah̄, ndí tsu xi'b̄ stá ja'ah̄ xa du ri m̄aih̄. <sup>2</sup> Ngue'a nu'b̄ nugui ga ja'ah̄ da du ri m̄aih̄, nu'b̄ ¿to'o ja da hñubga ma m̄aiga? Ngue'a 'b̄ go stá ja'ah̄ xa du ri m̄aih̄, ya hinxá za xcá hñubga ma m̄aih̄. <sup>3</sup> Ne guet'atho ngu nú'á ya stá op'ah̄, dá xi'ah̄ nú'á mahyoni gui 'yøth̄, pa njab̄ 'b̄ stá mahm̄ab̄ hinxcá jacj̄a da du ma m̄ai, ngue'a nu'ah̄ rí 'ñep'ah̄ gui jacj̄a ga johya. Y nugui ndí camfri gue gatho nu'ah̄ de xcá hyandgah̄ stá johya, ne'ah̄ xcá johyah̄ nehe. <sup>4</sup> Y nu ndá op'ah̄ ra m̄adi, dá op'ah̄ co ndunthi ra dum̄ai asta ndí zoni, pe hingue pa ndí ne da du ri m̄aih̄ nehe, hønsé dá op'ah̄ pa gui pah̄ hangu rá ndangui nura hm̄ate dí pe'ts'ah̄.

*Rapumbate panú'ára cu xqui 'yøt'a 'nara ts'oqui*

<sup>5</sup> Nubyá, nú'á ra cu bi jaqui bi du ma m̄ai, hingue hønségui, ne'ah̄ nehe, masque hingue gatho'iha bi

du ri maiha de gue'a. <sup>6</sup> Y ya da zatho nú'q gá ø'tuaha nura cu'q. <sup>7</sup> Nubyá, nu'q gui 'yøtha, pumbaha'q ne hñu'mbaha rá mai, nu'ba hina, xi'ba da 'uegue de rá jamfri co ra dumai. <sup>8</sup> Y dí xi'aha nehe, gui 'ñu'tuaha gue grí madiha'q. <sup>9</sup> Rá madi dá op'aha pa gui tsuiha nura cu'q pa njaba ga padi ua gui 'yøtha gatho nú'q dá 'bep'aha gui 'yøtha. <sup>10</sup> Hangue nubyá, nu'q tó'o gui pumbaha, necagui ga pumbabi'q. Y po rá ngue'aha ya stá pumbabi nura cu'q ja rá thandi ma Zidadaha ra Jesucristo, ngue'q ja ra uenda go xa 'yøtqui te xa 'yøtqui nehe. <sup>11</sup> Ma ga øtha njaba pa hinda dacju ra Satá, ngue'q ya dí patuah tengu yá ts'o'befi'q.

*Bi du rá maira apostol Pablo nuni Ntroa*

<sup>12</sup> De ndá tsønga ja ra hnini Ntroa pa dá manba rá noya ra Zidada Jesucristo, xi bi xo ya gosthi pa dá zofo ndunthi ya ja'i, y ndunthi de gue'u bi gamfri ra Zidada. <sup>13</sup> Pe nuni xi bi du ma maingue'q mi jo'oni nuni ra cu Tito. Hangue dá 'ñedi 'bestho nú'u ya cu ya mengu de guehni pa duá ehe pa guecua Macedonia pa ja dá nthe'beuani.

*Co rá mfats'i ma Zidadaha ra Jesucristo ga ntateha*

<sup>14</sup> Nujá ga umfa njamadi Ajuq ngue'q nú'q nzantho faxcahu pa dí tatehngue'q dí 'buhu co ma Zidadaha ra Jesucristo. Nehe Ajuq faxcaguihu pa dí mañha ra maca noya de ra Zidada Jesucristo pa haburaza da fadi de gue'q. Y nura maca noya dí mañha nja ngu 'nara hoga ñuni xi tse rá ñuni. <sup>15</sup> Y nuja nehe dí njaha ngu 'nara hoga ñuni ngue'q dí mañha de ma Zidadaha ra Jesucristo, y nú'q dí mañha gue'q ri ho Ajuq. Ne dí zofoha nú'u ma

da mpøhø ne nú'ʉ hinda mpøhø. <sup>16</sup> Y nú'ʉ hinda ma da mpøhø, hini ho nú'aq dí mañhʉ, ngue'aq pa gue'ʉ, gue'aq ngu 'nara ñʉni dega du. Pe pa nú'ʉ to'o da mpøhø, go gue'aq 'nara hoga ñʉni dega te pa nzanthon. Nu'bá ¿to'o ja da za da mañba rá noya Ajuaq de guese 'na? <sup>17</sup> Pe nuje co rá mfats'i Ajuaq dí mañbahe rá noya'aq ngue'aq yá 'mehniguhe'aq ne dí mañhe con gatho ma mʉihe ja rá thandi'aq, ne dí hanpahe rá ts'edi ma Zidadahʉ ra Jesucristo. Hindí njahé ngu ma'ra mañba rá noya Ajuaq co ra nthate, hønsé pa da dã ra boja.

### 3

#### *Ra apostol Pablo ma de ra 'ra'yo cohi*

<sup>1</sup> Xibya ¿ha gue guí beñhʉ gue go dí mānséhe de ma hoga'mʉihe pa gui yopa camfriguhe ngue'aq dí mañhe njabʉ? ¿Ha gue mahyoni ga u't'ahe 'nara he'mi habʉ di mā tengu ma 'b̥efihe? O ¿ha gue mahyoni gui 'racje 'nara he'mi 'met'o habʉ di mā tengu ma 'b̥efihe pa njabʉ da gamfriguhe ma'ra ya cu? Ma'ra hã, øt'a njabʉ. <sup>2</sup> Pe nuje hina, hinga mahyoni ga øthe njabʉ, ngue'aq nu'asehʉ guí njahʉ ngu 'nara he'mi xa t'ofo habʉ he'ta ya ja'i tengu ma 'b̥efihe, ne ja ri hnecni gue xi majuaní yá 'mehniguhe Ajuaq. Y nura t'ofo'aq ya xa t'ofo ja ma mfenihe. <sup>3</sup> Nu'ahʉ guí njahʉ ngu 'nara he'mi bi 'yofo ma Zidadahʉ ra Jesucristo, ngue'aq nu'aq bi mpefi ja ri corasohʉ nu ndá zo'ahʉ de gue'aq. Guehna 'nara he'mi xa t'ofo co rá Māca Ndahí Ajuaq nú'aq te, hingue xa t'ofo dega tinta, ne xa t'ofo ja ri mfenihʉ, hingue xa t'ofo ja 'raya xingdo.

<sup>4</sup> Dí camfri gue núna dí mañhe guehna majuani ngue'q̄a nura ts'edi dí hāhe rí 'ñehe de Ajuq̄ ne go xa 'racje ra Zidada Jesucristo. <sup>5</sup> Nuje hingui tsa ga eñhe gue go dí pe'tsasehe ra ts'edi, ngue'q̄a gatho nū'a rá hoga 'b̄efi Ajuq̄ dí øthe, Ajuq̄ go ri 'racje ra ts'edi. <sup>6</sup> Nehe go gue'q̄a bi hñiuxcaguihe pa ga udihe nū'a ra 'ra'yo cohi bi 'yøt'e, ne bi 'racje ra mfadi pa dí udihe ngu rí 'ñehe. Nuna 'ra'yo cohina, m̄a de ra 'ra'yo te ri 'racj̄a po ra M̄aca Ndahi, y hingui nja ngu nū'q̄ ya hmanda xqui t'ofo ja rá ley ra Moise, ngue'q̄a nū'a xqui t'ofo ja nura ley'q̄a m̄a gue nu'a tó'o hinda 'yøt'e nū'a m̄a, ma da ncondena pa da du, pe nuna ra 'ra'yo cohi m̄a gue co rá ts'edi ra M̄aca Ndahi da za ga pe'tsh̄a ra te pa nzantho.

<sup>7</sup> Nurá ley ra Moise nū'a bi t'ofo ja ya xingdo, mi tsa da condena pa da du to'o hinda 'yøt'a nū'a m̄a, y nu de mi t'umba ra Moise xi bi huexca rá hmi co rá hyats'i Ajuq̄, y nuya me Israel himi tsa da hyandua rá hmi co nura hyats'i'a. Pe nura hyats'i mi huexca ja rá hmi, 'ramats'q̄a bi 'medi. <sup>8</sup> Hangue 'b̄a xmá nsunda nū'a ra hyats'i mi huexca ja rá hmi ra Moise, jxi hm̄ah̄a rá nsunda ra hyats'i xa 'racj̄a ra M̄aca Ndahi po ra 'ra'yo cohi bi 'yøt'a ma Zidadah̄a ra Jesucristo! <sup>9</sup> Nu'b̄a ra ley xi xmá nsunda masque mi tsa da condena pa da du to'o hinda 'yøt'a nū'a m̄a, jxi hm̄ah̄a rá nsunda ra 'ra'yo cohi, ngue'q̄a go gue'q̄a xicaguih̄a gue Ajuq̄ xa punga ma ts'oquih̄a pa ga 'b̄ah̄a xá hñō ja rá thandi'q̄a! <sup>10</sup> Ngue'q̄a rá m̄edi, ra ley xi xmá nsunda, pe nubyá nuna ra 'ra'yo cohi ma'ná xi xá nsundabya. <sup>11</sup> 'B̄a nura ley mi ja rá nsunda ne bi uadi bi thogui, jxi hm̄ah̄a rá nsunda nuna ra cohi hinhya'm̄a ma da

uadi!

<sup>12</sup> Nuje dí pahe xá hñó gue nura 'ra'yo cohi ma da nja pa nzanþo, hangue haburaza dí mañhe de gue'á co ndunthi ra ts'edi. <sup>13</sup> Hindí njahe ngu ra Moise, ngue'á nu'á mi co'ma rá hmi co 'nara velo pa njabú ya me Israel himi tsa da hyandi da 'medi nú'á ra hyats'i xá nsunda mi ja ja rá hmi'á. <sup>14</sup> Pe nu'á xi bi megui yá mfeni, y asta núbya mapaya ora he'ta ra ndaxjua t'ofo hingui padi te rí bøni nú'á ma, ja ra uenda xra jutua yá mfeni co 'nara velo. Ha nura velo'á, pa da za da thacuabi de ja yá mfeni'á, mahyoní da gamfri ma Zidadahú ra Jesucristo. <sup>15</sup> Pe asta mapaya ya me Israel hinxá báditho te rí bøni rá ley ra Moise ora he'ti'á, ngue'á hadá nú'á ra velo pa jutua yá mfeni pa hinda bádi te rí bøni ra ley. <sup>16</sup> Pe nu'bú nú'á da gamfri ra Zidada, nu'bú da thacua nú'á ra velo xa jutua yá mfeni. <sup>17</sup> Y nú'á ra Zidada'á go gue'á ra Måca Ndåhi, y nu'á tó'o pe'tsa ra Måca Ndåhi ja rá coraso ya hingui 'bú ja rá hmanda ra ndaxjua ley. <sup>18</sup> Pe nú'á stá camfrihu, ya hindí pe'tshú nú'á ra velo mi jutca ma mfenihu. Nujá ri hnequi rá nsunda ma Zidadahú ja ma 'måihú, nja ngu 'nara hñé ri yot'i. Ne 'na pa ngu 'na pa dí handuahú rá nsunda'á, y 'ramats'á rí mpadi ma 'måihú asta hinga 'buhú 'nara 'måi ngu rá 'måi ma Zidadahú, y nurá Måca Ndåhi ma Zidadahú go gue'á patca ma 'måihú.

## 4

<sup>1</sup> Nuje hinxá zabiguihe ga ø'tuahe rá 'bëfi Ajuá ngue'á nu Ajuá go gue'á xa 'racje nuna 'bëfiná po rá nthecate. <sup>2</sup> Y gatho nú'á dí pëfihe hindí pëfihe mant'agui nixi dí mpëfihe co 'nara 'bëtsa. Hindí

udihe co 'raya nthate, nixi dí patuahe rá noya Ajuá. Nu'á dí øthe, dí mañhe nú'á majuani de ja yá thandi ya ja'i. Y njabu da za da hyandgahe gatho ya ja'i gue dí pefihe 'nara 'befi xá hñó ja rá thandi Ajuá. <sup>3</sup> Nu'á tó'o hinxa mpøhø ne hingui ne da gamfri rá noya Ajuá dí mañhe, go gue'á hingui tso ja yá mfeni te rí bøni rá noya'a, ngue'á hada ra velo pa jutua yá mfeni. <sup>4</sup> Nu'á xa go'tua yá mfeni ra ts'ondahi nú'á di nda de guecua ja ra ximhai, pa hinda yot'a ja yá mfeni rá noya Ajuá nú'á utcahu rá nsunda ma Zidadahu ra Jesucristo, nú'á xi xá nsunda rá 'mái'á ngu rá 'mái Ajuá rá Dada. <sup>5</sup> Nú'á dí xi'ahe, hindí xi'ahe pa go gui camfrigihe, dí xi'ahe pa go gui camfrihu ma Zidadahu ra Jesucristo. Y nuje hønsé dyá 'begohe de gue'ahu po rá ngue ra Zidada Jesu. <sup>6</sup> Nu mi hyoca ra ximhai Ajuá bi 'ñena: "Dá nja ra ñot'i ja ra 'bexuui." Y nu Ajuá go guet'á xa yotca ma mfenihu nehe, pa njabu bi za dá handuahu rá nsunda'á nú'á bi 'ñe bi 'ñutcahu ma Zidadahu ra Jesucristo co rá 'mái.

### *Ga 'buhü po ra jamfri*

<sup>7</sup> Nujá dí njahu ngu 'nara ts'øe dega dohmi xa t'øt'e dega 'me'tsboja, dí pe'tsuahu rá noya Ajuá pa dí mañhu. Y dí njahubu pa da hnequi gue nura ts'edi dí pe'tshu go xa 'racjhu Ajuá, hingo de ma ts'edisehu. <sup>8</sup> Nuje masque haburaza t'utsaguihe, pe Ajuá go gue'á ñangaguihe. Ha masque ya hindí pahe te ga øthe, pe Ajuá nzantho faxcahe pa hinda du ma mäihe. <sup>9</sup> Masque ri dengahe ya ja'i pa te da 'yøtcahe, pe Ajuá hingui hegaséhe. Masque ya ja pa da hyoje ya ja'i, pe Ajuá ri suje pa hinte ga thohe. <sup>10</sup> Nzantho t'øtcahe ngu bi t'ø'tua ra Zidada

Jesu y asta himbi tho, pe nu'á bi yopa nte de ra du, y nubyá go gue'á ri ñangaguihe de ya ts'othogui, y njabü ri hneca rá ts'edi ja ma 'máihe. <sup>11</sup> Nuje mientra dí tehe, 'na pa ngu 'na pa dí thoguihe njabü y asta da za da thogaguihe po rá ngue ma Zidadahü ra Jesucristo. Dí thohe njabü pa da hnequi ja ma 'máihe gue ra Zidada Jesu bi yopa nte ne ri ñangaguihe de ja ya ts'othogui. <sup>12</sup> Nuje dí thohe ya ts'othogui ne asta da za da thogaguihe, pa njabü nu'ahü da za gui pe'tshü ra te pa nzantho.

<sup>13</sup> Nuje dí pe'tshe ra jamfri ngu mi pe'tsa nú'á to'o bi 'yofo njaua ne bi 'ñena: "Nugui dá camfri Ajuá da maxqui, hangue por gue'á dá mä gue nu'á xi majuani ja rá ts'edi." Necje dí camfrihe Ajuá, hangue hindí tsuhe ga manbahe rá noya'a.

<sup>14</sup> Ngue'á nuje dí pahé gue nu Ajuá to'o bi japi bi yopa nte de ra du ma Zidadahü ra Jesu, go guet'á ma da jacjü ga yopa ntehü nehe de ra du ngue'á dí 'buhü co ma Zidadahü ra Jesu, ne da zixcahü, nguje ngu'ahü, pa grá 'buhuni ja rá thandi'á. <sup>15</sup> Gatho nuya ts'othogui stá thohe, stá thohe njabü po rá ngue'ahü, ne pa da gamfri ma'ra ya ja'i nehe, pa njabü gathoguihü ga umfü njamädi Ajuá, y njabü ma'na da hnequi rá nsunda'á.

<sup>16</sup> Hangue hinga 'bë ma ts'ëdihü pa ga pepħü'á, masque 'yo rí the ma nzaquihü, pe numa 'ra'yo tehu 'na pa ngu 'na pa 'yo rí nja rá ts'ëdi. <sup>17</sup> Nuya ts'othogui dí thohübya, 'bestho ma da thoguitho y hingyá dängui ngu rá ndängui nú'á ra johya ma dí t'acjü, ngue'á po nú'á dí thohübya ma dí t'acjü 'nara dänga johya nu xcrá tsøñhü nuni habü xá nsunda, y nura johya'á xi dra dängui ne hin-

hya'm<sup>u</sup> ma da uadi. <sup>18</sup> Hangue hinda 'yoda ma mfenih<sup>u</sup> ya t'øt'e nú'<sup>u</sup> dí hanth<sup>u</sup> de guecua ja ra ximhai, ngue'a gatho'<sup>u</sup> ma da uadi da thogui. Go dá 'yoda ma mfenih<sup>u</sup> nú'<sup>u</sup> ya hñó bí ja mahets'i nú'<sup>u</sup> hini hnequi, ne hinda ma da uadi da thogui.

## 5

<sup>1</sup> Nuna ndo'yo dí hah<sup>u</sup>bya nja ngu 'nara ngu ma da nhuati. Y nu stí zø ra pa da nhuati, dí pah<sup>u</sup> gue Aju<sup>u</sup> ya xuá hyogah<sup>u</sup> 'nara 'ra'yo 'm<sup>u</sup>i nuni mahets'i, nú'<sup>u</sup> hinx<sup>u</sup> hyoca ra ja'i, ne hinhya'm<sup>u</sup> ma da nhuati. Y nú'<sup>u</sup> ra 'ra'yo 'm<sup>u</sup>i'q<sup>u</sup> go gue'a 'nama 'ra'yo ndo'yoh<sup>u</sup> ma dí t'acj<sup>u</sup>. <sup>2</sup> Xi majuaní, de núbya dí hah<sup>u</sup> nuna ndo'yo, xi dí thoh<sup>u</sup> ndunthi ya dum<sup>u</sup>i, hangue ga nehmah<sup>u</sup> ya gra 'b<sup>u</sup>hmah<sup>u</sup> nuni mahets'i co ma'na ma 'ra'yo ndo'yoh<sup>u</sup>. <sup>3</sup> Nuni ma grá pe'tsh<sup>u</sup> ma'na ra 'ra'yo ndo'yo, hingue ma dí 'm<sup>u</sup>se ma teh<sup>u</sup> nsi ra ndo'yo. <sup>4</sup> Núj<sup>u</sup> dí 'b<sup>u</sup>th<sup>u</sup>ua ja ra ximhai xi tu ma m<sup>u</sup>ih<sup>u</sup> ngue'a dí hah<sup>u</sup> nuna ndo'yo. Ga nehmah<sup>u</sup> ga tsoh<sup>u</sup>ua nuna ra ndo'yo dí hah<sup>u</sup>, pe hingue pa ya hinga pe'tsh<sup>u</sup> nuna ma ndo'yoh<sup>u</sup>, h<sup>u</sup>onse pa ma grá hañh<sup>u</sup> 'nara 'ra'yo ndo'yo nú'<sup>u</sup> ma dí t'acj<sup>u</sup>, pa njab<sup>u</sup> ya hinhya'm<sup>u</sup> ga tuh<sup>u</sup>. <sup>5</sup> Nuse Aju<sup>u</sup> go gue'a bi hñuxcah<sup>u</sup> pa da 'racj<sup>u</sup> 'nara 'ra'yo ndo'yo, ne bi 'racj<sup>u</sup> ra Maça Ndahi pa da za ga p<sup>u</sup>dih<sup>u</sup> gue xi majuaní ma da 'racj<sup>u</sup> nú'<sup>u</sup> xa ñatcah<sup>u</sup>.

<sup>6</sup> Hangue nuj<sup>u</sup> dí tø'mh<sup>u</sup> ne dí camfrih<sup>u</sup> gue ma da njab<sup>u</sup>. Ne dí pah<sup>u</sup> gue mientra dí 'b<sup>u</sup>h<sup>u</sup>ua ja ra ximhai co nuna ndo'yona<sup>u</sup>, hingui tsa grá 'b<sup>u</sup>h<sup>u</sup> 'nadbu co ma Zidadah<sup>u</sup> nuni mahets'i. <sup>7</sup> Dí tø'mh<sup>u</sup> gue ma da njab<sup>u</sup> ngu núna dí camfrih<sup>u</sup>, hingue po nú'<sup>u</sup> dí hanth<sup>u</sup>, pe po ra jamfri nú'<sup>u</sup> dí pe'tsh<sup>u</sup>.

**8** Hangue po nuna ra jamfrinā, ya ga nehmahhga tuhu pa ga tsohhua nuna ra ndo'yo dí hahpa grá 'buh'nadbu co ma Zidadahu nuni mahets'i.

**9** Hangue nujá dí øthu ra ts'edi ga 'buhxá hñó ja rá thandi'a nuua ja ra ximhai ne nuni mahets'i nu xcrá 'buh con gue'a, pa nu'á da hopca ma 'muih.

**10** Ngue'a pe'tsi ma grá 'bahuni ja rá thandi ma Zidadahu ra Jesucristo pa da hñabgahu nguenda 'na ngu 'na ua stá øthu ra hñó nuua ja ra ximhai, ua hina. Ne cada 'na de guecju ma da 'raca ma thahngu nū'a rí 'ñepcahu.

*Ra apostol Pablo ma gue da za ga 'buhxá hñó co Ajuá*

**11** Dí tsuphe rá cué ra Zidada, hangue dí øthe ra ts'edi dí zofohe ya ja'i pa da gamfri'u. Ajuá patca xá hñó ma 'muih, ne dí tø'mhe gue ne'ahu ya guí patcahe tengu ma 'muih. **12** Pe nuje, hindí manshe tengu ma 'muih pa njabu gui camfrigu-ihe. Dí mañhe njabu pa nu'ahu go da za gui mañhu tengu ma 'muih. Nu'bu ha, da za te gui thatuahu nū'u ya ja'i ri 'ñexase gue 'buixá hñó pe yá 'baitho, ngue'a hingui 'buixá hñó de yá coraso.

**13** Nu'bu nūje stá 'be ma mfenihe ngu guí mañhu 'ra de gue'ahu, dí njahebu ngue'a dí pephe Ajuá con gatho ma ts'edihe. Pe hina, ngue'a nuje ri xø ma mfenihe, ne dí njahebu pa ga u't'ahe hanja grí 'yohuxá hñó. **14** Numa Zidadahu ra Jesucristo xi ri macju'a, hangue ringue'a dí peph'a. Nujá dí pahgue nu'á bi du pa ya hingo ga tuhu, ha nu mi du'a, ja ra uenda dá tuhu mahyegui con gue'a. **15** Nu'á bi du po rá nguecju pa njabu nūju dí tehubya ya hinga ma ga 'buh de ma pahasehu, ma ga 'buh pa ga

ø'tuah<sup>h</sup> rá paha nú'ä to'o bi du po ma ts'oquih<sup>h</sup> y nehe bi yopa nte pa guecj<sup>h</sup>. <sup>16</sup> Hangue nubyá ya hindí jamasuhe te gatho pe'tsa ra ja'i pa ga pahe te gra 'm<sup>ui</sup>, ngu ndí øthe ma'met'o, asta nehe ma Zidadah<sup>h</sup> ra Jesucristo dá hyecuahe ya meximhai, pe nubyá ya hindí øthe njab<sup>h</sup>. <sup>17</sup> Nu'ä tó'o xa gamfri ra Zidada Jesucristo go gue'ä ya xa yopa 'm<sup>ui</sup> ma'ra'yo, nurá ndaxjua 'm<sup>ui</sup> ma'met'o ya bi uadi bi thogui, y nubyá ya pe'tsa 'nara 'ra'yo 'm<sup>ui</sup>.

<sup>18</sup> Gatho gue'ä bi 'yøt'a Aju<sup>q</sup>. Go gue'ä bi punga ma ts'oquih<sup>h</sup> po rá du ra Zidada Jesucristo pa bi za dá 'buh<sup>h</sup> xá hñó con gue'ä. Ne núje yá 'mehniguhe'ä bi 'racje ra 'befi pa ga xiphe ya ja'i de nura pumbate ri uñ'ä. <sup>19</sup> Aju<sup>q</sup> bá pehna ra Zidada Jesucristo pa bi umbabi ra pumbate ya ja'i, pa da za da 'm<sup>ui</sup>'ü xá hñó con gue'ä, y nu'ä ya hinda ma da benbabi yá thai de yá ts'oqui'<sup>h</sup>. Ha nuje, bi 'racje ra 'befi pa ga xipabihe ya ja'i de nura pumbate ri uñ'ä pa nu'ä da za da 'm<sup>ui</sup> xá hñó con gue'ä. <sup>20</sup> Hangue núje yá 'mehniguhe ra Zidada Jesucristo dí zo'ahe, ja ra uenda go zo'aseh<sup>h</sup> Aju<sup>q</sup>, hangue dí bante'ihe de rá thuhu ma Zidadah<sup>h</sup> ra Jesucristo gui 'yaph<sup>h</sup> ra pumbate Aju<sup>q</sup> pa njab<sup>h</sup> da za gui 'buh<sup>h</sup> xá hñó con gue'ä. <sup>21</sup> Numa Zidadah<sup>h</sup> ra Jesucristo himi tu ni 'nara ts'oqui'ä, pe po rá nguecj<sup>h</sup> Aju<sup>q</sup> bi 'yøt'e pa go gue'ä bi hñasca gatho ma ts'oquih<sup>h</sup> ja rá zi ndo'yo'a. Aju<sup>q</sup> bi 'yøt'a njab<sup>h</sup> pa bi za bi m<sup>ä</sup> gue ya hinte ma ts'oqui dí tuh<sup>h</sup> ngue'ä dí camfrih<sup>h</sup> ra Zidada Jesucristo.

## 6

<sup>1</sup> Hangue núje yá 'mehniguhe Aju<sup>q</sup> dí bante'ihe gue hinda 'meditho nuna ra mpøhø xa 'ra'ah<sup>h</sup> Aju<sup>q</sup>

po rá hñojá'i. <sup>2</sup> Ngue'a Ajuá bi māngá ja ra Māca T'ofó ne bi 'ñena:  
Nú'a ra pa dá pēhn'a ra mpōhō, gá hongagui ne dá  
ø'l'a'i ri t'adi.

Y nú'a ra pa dá ne dá ñañ'a'i, gá honga ma mfats'i,  
y dá fax'a'i.

Ha nubya nugui dí xi'ahü gue nubyá guepya ya pa  
da za gui hyoñhü Ajuá pa gui mpōhōhü.

<sup>3</sup> Nuje hinto dí ø'tuahe ni 'nara nts'o'müi, pa  
njabü hinto da ñama'ñü de rá 'bëfi Ajuá nú'a xa  
'racje. <sup>4</sup> Nu'a dí øthe, dí udihe 'nara hoga'müi pa  
da hnequi gue yá hoga mëfiguihe Ajuá. Hangue  
dí tsëtathohe gatho nú'a dí thohe, ya ts'othogui,  
ra nhoyoa, ne ya dumüi. <sup>5</sup> Stá tsëthe ya mfëi, xa  
jocje fadi, xa nabgahe ya mundo ja'i. Stá thohe ra  
nzabi, stá 'ñathähe, stá thohe ra thuhu. Ne gatho  
dá tsëtathohe. <sup>6</sup> Dí 'yohe co ma mfenihe xá nt'axi.  
Dí pätuahe xá hño rá noya Ajuá. Dí tsëtathohe nú'a  
øtcahe ya ja'i ne dí pe'tsuahe ra t'equ'ei. Ne dí 'yohe  
ngu utcahe ra Māca Ndähi, ne xi dí pe'tsuahe ra  
hmäte ya ja'i, hingue dí mäntthe. <sup>7</sup> Dí mäntbahe  
rá noya Ajuá, ne gatho nú'a dí øthe, dí øthe co rá  
ts'edi'a. Co rá ts'edi'a dí 'yohe xá hño pa da za ga  
ntatehe ne ga ñäntbahe rá noya'a. <sup>8</sup> 'Raya i'qui xi  
ri numahñoguihe ya ja'i, ha nu ma'ra ya i'qui ri  
numa'ñuguihe. 'Raya i'qui esca ma nsuhe, ha nu  
ma'ra ya i'qui ñama'ñü de guecje. 'Ra pecaguihe  
gue dyá c'uambahe, pe masque ri jaje njabü ya  
ja'i pe nuje hindí tsaya dí mäñhe nú'a majuani.  
<sup>9</sup> 'Ra øt'e gue ngu hingui pacje, pe Ajuá go gue'a  
pacje xá hño. 'Raya i'qui ya 'ñena da thogaguihe,  
pe hina, 'yøt'a Ajuá dí tethohe. Stá thohe ndunthi  
ya ts'othogui pe asta nubya hinstá tuhe. <sup>10</sup> 'Raya

i'qui xi xa du ma m̄aihe, pe ja rí hñuse ma m̄aihe co nū'q̄ ra johya ri 'racje ra Zidada. Masque dí thohe ra nhoyoya, pe ndunthi to'o stá zohe pa xa hñanga ya hñ de Ajuq̄. Masque 'ñena hinte dí p̄'tshe, pe Ajuq̄ h̄a p̄'tsa gatho nū'q̄ dí hoñhe, hangue njab̄ hinte ri 'b̄etcahe.

<sup>11</sup> Ma zi cu'ih̄ gyá menguh̄ Corinto xi drí ma'ahe, hangue stá xi'ahe gatho nū'q̄ stá beñhe, ne hinte dí c̄on'ahe. <sup>12</sup> Xi drí m̄a'ahe con gatho ma m̄aihe, pe nu'ah̄ hingrí mäcje con gatho ri m̄aih̄. <sup>13</sup> Núgui dí zo'ah̄ dí nja ngu 'nara dada zofo yá batsi, hangue dí t̄o'mi gui coscah̄ ra hm̄ate.

### *Nuj̄ rá nijaguih̄ Ajuq̄ nū'q̄ te*

<sup>14</sup> Nubyá dí xi'ah̄, oguí ntsixh̄ co nū'q̄ hingyá gamfri. Ngue'q̄ ¿hanja da za da 'm̄ui 'nadba ra hñoj̄a'i co ra nts'o'm̄ui? Ne ¿hanja da za da 'm̄ahyegui ra ñot'i ne ra 'bexuui? <sup>15</sup> Ne ¿hanja da za da m̄e'tsa 'nadra mfeni ra Zidada Jesucristo co ra Satá? Ne ¿hanja da za da m̄e'tsa 'nadra mfeni ra gamfri ne nū'q̄ hingrá gamfri? <sup>16</sup> Ne ¿hanja da za da nja ya c'oi ja rá nij̄ Ajuq̄? Hina, hinda za. Nugui dí xi'ah̄ njab̄ ngue'q̄ nuj̄ go rá nijaguih̄ Ajuq̄ nū'q̄ te, ngu bi 'ñena'q̄ ja ra M̄aca T'ofo:

Nugui ma ga 'bui con gue'ah̄, ne ma ga 'yo hab̄ gri 'yoh̄;

nugui go dri Ajuq̄guih̄,

ha nu'ah̄ go dua hnini'ih̄.

<sup>17</sup> Hangue Ajuq̄ bi 'ñena nehe ja ra M̄aca T'ofo:

'Uegueh̄ de nū'q̄ øt'a ya ts'oja'i pa hingui t̄enbah̄ nuyá ts'ot'øt'e øt'e'q̄, ena njab̄ ma Zidadah̄;

ne oxqui øth̄ nū'q̄ xá nts'o,

pa njabah da za gui 'bahah con guequi, ha nugui con gue'ahah.

<sup>18</sup> Ne go dri dadaguihah,  
y nu'ahah dua t'ah'ihah ne dua t'ixu'ihah, njaua xicjah  
Ajuah ma Hmuah nú'q to'o pe'tsa gatho ra ts'edi.

## 7

<sup>1</sup> Ma zi cu'ihah, guehya ya danga hñaq'ti xa ñatcahah  
Ajuah, hangue mahyoní ga 'ueguehah de gatho ya ts'oqui de ma mfenihah ne de ma ndo'yohah. 'Na pa  
ngu 'na pa ga t'axca ma mfenihah ne ga 'yohah co rá  
ntsu Ajuah.

*Ra apostol Pablo bi johya de hanja bi ñobri ya cu me Corinto*

<sup>2</sup> ¡Ogrí utsaguihe! Xi da macje, ngue'q ni 'na  
de gue'ahah hinstá ø't'ahe ni 'nara nts'o'mai, nixi  
hinstá u't'ahe, ne nixi hinstá ha'ahe pa ga han'ahe  
te ga han'ahe. <sup>3</sup> Hingo 'nara nts'u'i núna dí xi'ahah,  
ngue'q ja juadi dá xi'ahah gue xi drí maq'ahah con  
gatho ma mai, nubya y asta ma du. <sup>4</sup> Dí camfri gue  
guí øthah nú'q dá xi'ahah, hangue dí e'ts'a ri nsuhah, y  
masque dí thogui ndunthi ya ts'othogui, pe nu'ahah  
guí hubga ma maihah ne xi drí johya ndunthi por  
gue'ahah.

<sup>5</sup> Desde ndá tsøhe de guecua Macedonia, himbi  
za dá 'bahhe xá hño, ngue'q xi ndí thohe ndunthi ya  
ts'othogui, habahraza mi 'bai nú'u to'o mi utsaguihe  
po rá noya Ajuah, ne xi mi tu ma maihhe por gue'ahah.

<sup>6</sup> Pe Ajuah nú'q hu'mba yá mai nú'u to'o tu yá mai,  
bi hñubga ma maihhe ngue'q bá penahe ra cu Tito  
pa da zonje. <sup>7</sup> Xi dá johyahe nu mi 'ñe bi zonje, ne  
bi xicje gue xi mri johya de gue'ahah, hangue ma'ná

bi hñubga ma m̄ihe. Ne bi xicje gue guí nehm̄ah<sup>u</sup> gui hyandgahe. Ne bi xicje gue xi xa du ri m̄ihi<sup>u</sup> por nú'q̄ xcá øtcahu. Ne bi xicje gue xi guí øth<sup>u</sup> ra ts'edi pa gui 'yøth<sup>u</sup> nú'q̄ dá xi'ah<sup>u</sup>. Hangue ma'na xi dá johyahe.

<sup>8</sup> Dí p̄adi gue numa carta dá p̄ehn'ah<sup>u</sup>b<sup>u</sup> bi ja'ah<sup>u</sup> bi du ri m̄ihi<sup>u</sup>, nequi bi duhm̄a ma m̄i nehe. Pe nugui hindí yohna ma mfeni, ngue'q̄ dí handi gue nú'q̄ ra carta'q̄ bi ja'ah<sup>u</sup> bi du ri m̄ihi<sup>u</sup> masque 'raya zi patho. <sup>9</sup> Hangue nubyá drí johya co nú'q̄ ma carta dá p̄ehn'ah<sup>u</sup>b<sup>u</sup> ngue'q̄ bi ja'ah<sup>u</sup> gá tu ri m̄ihi<sup>u</sup> pa njab<sup>u</sup> gá øth<sup>u</sup> nú'q̄ dá xi'ah<sup>u</sup>, hingue dá johya ngue'q̄ gá thoh<sup>u</sup> ya dumai. Xa du ri m̄ihi<sup>u</sup>, pe gá ñobrihu, y njab<sup>u</sup> gá øth<sup>u</sup> ngu nú'q̄ ri ho Ajua. Hangue odi tu ri m̄ihi<sup>u</sup> de nú'q̄ dá op'ah<sup>u</sup> ngue'q̄ hinte gá jah<sup>u</sup>. <sup>10</sup> Nu'u tó'o tu yá m̄i de yá ts'oqui ne da 'uegue de gue'u pa go da 'yø'tua rá paha Ajua, nu'u go gue'u ma da mpøhø ne hinhya'm<sup>u</sup> da beni gue go 'nara 'ñu nú'q̄ ra dumai bi thogui. Pe nu'u tó'o da du yá m̄i de yá ts'oqui ne hinda 'uegue de gue'u, go gue'u ma da 'medi ja ra du pa nzantho. <sup>11</sup> Nu'ah<sup>u</sup> ha, gá tu ri m̄ihi<sup>u</sup> ne gá ø'tuah<sup>u</sup> rá paha Ajua, ne gá ntsø'mh<sup>u</sup> ngue'q̄ hinxqui tsøithoh<sup>u</sup> nú'q̄ ra cu bi 'yøt'a ra ts'oqui. Hangue xi gá 'yøth<sup>u</sup> ra ts'edi pa gá 'yøth<sup>u</sup> nú'q̄ dá xi'ah<sup>u</sup>. Gá mañh<sup>u</sup> gue hinhya'm<sup>u</sup> gá teheh nú'q̄ ra cu'q̄. Gá ncueh<sup>u</sup> de nú'q̄ bi 'yøt'e, ne gá ntsuh<sup>u</sup> ngue'q̄ hinte xqui xiph<sup>u</sup>, ne 'mefá gá zofohu'q̄ pa bi ñobri. Nubyá guí ne gui hyandgah<sup>u</sup>, ngue'q̄ ya xcá 'yø'tuah<sup>u</sup>'q̄ ngu nú'q̄ mri 'ñepi. Nubyá ha, dí p̄adi gue hinte guí tuh<sup>u</sup> de nú'q̄ ra t'øt'e bi nja. <sup>12</sup> Hindá op'ah<sup>u</sup> hønsé po rá ngue nú'q̄ xqui 'yøt'a nú'q̄ ra cu, nixi por

nú'q to'o bi t'ø'tua ra ts'oqui. Nugui dá op'ahu pa  
gui dama 'yøthu nú'q dá xi'ahu, pa njabu da zo ri  
mfenihu gue xi guí ne gui 'yøtcaguihu ja rá thandi  
Ajuq nú'q dí xi'ahu. <sup>13</sup> Hangue nubyá xcá hubga  
ma maihu.

Ne ma'na xi stá johyahe ndunthi ngue'q nuni  
ra cu Tito gá hu'mbahu rá mai nehe, hangue xi  
bi johyani. <sup>14</sup> Nugui xi stá e'ts'a ri nsuhu ja rá  
thandini, ne hinstá 'be ma tsa de nú'q stá xipabini  
de gue'ahu, ngue'q gatho bi njabu ngu nú'q dá ma.  
Gatho nú'q stá xi'ahu go gue'q majuqni, ne nú'q stá  
xipabini. <sup>15</sup> Ha nuni xi ri ma'ahu, ngue'q bentho  
gue nú'q ra pa'q bi mabu bi zøñ'ahu gá umfu ntsaya  
co ndunthi ra t'equ'eí ne ra hmate, ne gá 'yøthu  
nú'q bi xi'ahu. <sup>16</sup> Hangue nubyá ma'na xi drí johya  
ngue'q dí padi gue guí øthu gatho nú'q stá xi'ahu.

## 8

### *Unga ri mfats'ihu con gatho ri pahahu*

<sup>1</sup> Nubyá zi cuhu dí ne ga xi'ahe gue Ajuq po  
rá hñojal'i xa umba ra ts'edi pa xa 'yøt'a 'nara  
danga 'befi gatho nú'u ya cu ri munts'i haburaza  
de guecua Macedonia. <sup>2</sup> Nú'u masque xa thogui  
ndunthi ya ts'othogui ne xi nts'edi tho ra nhoyya,  
pe xi ja yá johya'u. Hangue masque hyoya'u, pe  
con gatho yá paha xa unga 'nara danga mfats'i  
dega boja pa da mats'i ma'ra ya cu. <sup>3</sup> Nugui dí padi  
xá hñó nú'q dí xi'ahu, gue nu'u bi unga yá mfats'i  
con gatho yá mai asta habu bi zupa yá ts'edi, ne bi  
uni'u masque mi ø'tuahmq ra 'bedi'u. <sup>4</sup> Y asta mi  
acje ra favo ga umfe nsequi'u pa da munts'a nú'q  
ra mfats'i'q ne da 'racje pa ga ha'tsuahe nú'u ya cu

xi tho ra nhoyoa nuni Jerusale. <sup>5</sup> Y hingue hønse bi unga yá mfats'i dega boja'ü, nehe bi 'yøt'a ma'na ndunthi de nú'ä hinduí tø'mhe, ngue'ä ma'na xi bi du'tsua yá mäi da mepabi Ajuä, ne da 'yøt'a ngu nú'ä dá xiphe, ngu nú'ä bi xicje Ajuä. <sup>6</sup> Hangue nuni ra cu Tito ya dá xiphe da mabü Corinto pa da ben'ahü gui sigui gui munts'a ri mfats'ihü nú'ä ya xcá fuhü xcá muntshü ngu nú'ä bi xi'ahüni nura mudi. <sup>7</sup> Nu'ahü xi xcá pønga ri hmihü ngue'ä xi ja ndunthi ri jamfrihü, ne xi guí pahü gui 'ñudihü xá hño rá noya Ajuä, xi ja ri mfadihü, xi guí othü xá hño nú'ä mængä rá noya Ajuä, ne xi grí mæcje nehe. Nubyá, pa ma'na gui pønga ri hmihü nehe, xi da sigui gui muntshü nú'ä ra mfats'i.

<sup>8</sup> Pe nugui hindí ja'ahü gui 'yøthü. Hønse dí xi'ahü nú'ä øt'a ya cu de guecua Macedonia, pa 'bü gui 'yøthü njabü nehe, nu'bü ha, da hnequi gue xi majuani ja ri hmatehü. <sup>9</sup> Nu'ahü ya xcá patuahü tengu rá hñoja'i ma Zidadahü ra Jesucristo. Nú'ä masque go rá meti gatho ya hño de mahets'i, pe bi 'ñe bi nhoyoyaua ja ra ximhai po rá nguecjü, pa njabü bi za bi 'racjü gatho ya hño de mahets'i pa dua metihu.

<sup>10</sup> Nugui njabü dí beni ga xi'ahü, gue xá hño pa gue'ahü gui sigui gui muntshü nú'ä ra mfats'i gá fuhü gá muntshü majeya. Nu ngá fuhü gá uñhü'a, gá uñhü con gatho ri muihü. <sup>11</sup> Hangue nubyá con gatho ri muihü juahü gui uñhü nú'ä ra mfats'i xcá fuhü xcá muntshü. Uñhü asta habü da zü ri ts'ëdihü. <sup>12</sup> Ngue'ä nu'bü gui unga ri mfats'ihü con gatho ri muihü ne asta habü da zü ri ts'ëdihü, nu'bü ha, gue'ä ri ho Ajuä. Ajuä hingui a'ahü nú'ä hingui tsü ri ts'ëdihü.

<sup>13</sup> Hindí xi'ahu gui umfu ra mfats'i ma'ra pa go  
gui nhoyyahu. <sup>14</sup> Nu'qa dí xi'ahu, núbya ja te guí  
pe'tshu, da za gui faxhu ma'ra to'o hingui pe'tsi, pa  
njabu ra pa'qa hingo gri pe'tshu, ne 'bu go di pe'tsi'u,  
nu'u da za go da max'ahu nehe. Njabu gui mfaxhu  
'na ngu ma'na pa hinte gui 'behhu. <sup>15</sup> Gui njahu ngu  
bi nja ya me Israel nu mi menpabi Ajuq te da zi'u,  
ngu ena ja ra Maca T'ofo: "Nu'qa tó'o bi go ndunthi,  
hinte bi bonguabi; ha nu'qa tó'o ts'atho bi go, himbi  
'beppabi nehe."

*Ra Tito ne nú'u ma'ra ri 'ñoui*

<sup>16</sup> Dí umba njamadi Ajuq ngue'qa nu'á bi xocua rá  
mfeni nuni ra cu Tito pa rí dagui rí du por gue'ahu  
ngugui. <sup>17</sup> Nuní bi 'yøde ma nt'adihe gue da mabu  
dua c'qa'ts'ahu, ne ma da ma de rá paha sehe ngue'qa  
xi rí dagui rí du por gue'ahu.

<sup>18</sup> Nehe dí penhebu ma'na ra cu pa da meuini.  
Nuni ra cu xi xa t'e'tsua rá nsu ja gatho ya nija, y  
gatho ya cu maq gue nuní xi manba xá hñó rá noya  
Ajuq. <sup>19</sup> Y hingue honse ñamahñó'u de guehni,  
nehe bi hñuts'ini pa ga mahe Jerusale ga tsohe nú'a  
ra mfats'i dí munshu. Y nuna dí øthu guehna pa  
rá nsunda Ajuq, ne pa da baqdi nú'u ya cu ma ga  
ha'tsuahu ra mfats'i, gue nu'ahu xi guí faxhu'u con  
gatho ri muihu. <sup>20</sup> Y nuje xi drí jamasuhe nuna  
boja ma ga haxhe pa hinto da ñama'ñu de guecje.  
<sup>21</sup> Nuje nzantho dí øthe ra ts'edi pa ga suhe gatho  
ya t'øt'e xá hñó ngu rí 'ñehe. Y hingue honse ja rá  
thandi Ajuq dí øthe njabu, nehe ja yá thandi ya ja'i.

<sup>22</sup> Nehe dí penhebu ma'na ra cu pa da meuini nuni  
ra cu Tito co nuni ma'na ra cu, ngue'qa stá hanthe  
ndunthi ya i'qui gue xi xa supabi yá 'befi Ajuq

con gatho rá mai. Y nubyá xi ne da mabu dua c'a'ts'ahu ngue'a camfrini gue nu sta zømbu ma gui 'yøthu xá hñó ngu rí 'ñehe. <sup>23</sup> Ha nu'bu to'o da 'yan'ahu de nuni ra cu Tito, xipabihu gue drí mpe'be mahyegui ja rá 'befi Ajua ne go guehni stá penpu pa da max'ahu. Ha nuya má yoho ya cu, go xa mehna ya nija de guecua. Y nuya cuyu ri hnequi ja yá 'mui rá nsunda ra Zidada Jesucristo. <sup>24</sup> Hangue 'ñutuahu 'nara hoga hmate nuya cuyu, pa njabu da bädi gatho ma'ra ya cu gue xi majuqani ja ri hmatehu ngu nú'a stí xipabi'u de gue'ahu.

## 9

*Ra mfats'i hmunts'i pa ma'ra ya cu*

<sup>1</sup> Ma zi cu'ihu, ya hinga mahyoni ga yopa op'ahmaqhu pa ga ben'ahu de nú'a ra mfats'i ma ga umfu ya cu, <sup>2</sup> ngue'a ya stá pat'a ri hoga pahahu. Xi stá e'ts'a ri nsuhu ngue'a stá xipabi ya cu de guecua Macedonia de nú'a ri hoga paha guí pe'tshu, nú'ahu gyá menguhubu Acaya. Ne stá xipabi gue nu'ahu de majeya gá fuhu gá muntshu ra mfats'i. Y co nuri hoga paha guí pe'tshu xcá nuphu yá mfeni ndunthi ya cu de guecua Macedonia. <sup>3</sup> Pe masque'a, dí pehn'ahubu nuyu ya cu pa da ben'ahu gui sigui gui muntshu nú'a ra mfats'i ngu nú'a stá xipabi ma'ra ya cu de gue'ahu, pa da njabu ngu nú'a stá xipabi'. <sup>4</sup> Dí xi'ahu njaua ngue'a xi'bu ga meb'bebu 'raya cu de guecua Macedonia ha nu xcrá tsøñhebu di othotho ra mfats'i de nú'a stá maq gue ya xcá muntshu. Nu'bu haq, ja ga 'behni ma tsahe, hinga honseguihe, ne'ahu nehe. <sup>5</sup> Hangue dá beni gue ante ga mahebu, mahyoni ga pehn'ahebu da

'm<sub>et</sub>'o nuy<sub>u</sub> hñu ya cu da ma da ben'ah<sub>u</sub> de nú'a ra mfats'i xcá mañh<sub>u</sub> gui uñh<sub>u</sub>. Nuy<sub>u</sub> ya cuy<sub>u</sub> guehy<sub>u</sub> ma da max'ah<sub>u</sub> gui muntsh<sub>u</sub> nú'a ra mfats'i'a. Y dí nehe gui uñh<sub>u</sub> con gatho ri m<sub>ai</sub>hu, hingue dí nehe gue nu xcrá tsøñhe ja ga ja'ahe pa gui uñh<sub>u</sub>, dí nehe gue nu xcrá tsøñhe, ya di ja.

<sup>6</sup> Beñh<sub>u</sub> núna ma ga xi'ah<sub>u</sub>: Nu'a tó'o da mot'a 'na tui, gue'a 'na tui da xofo, pe nu'a tó'o da mot'a ndunthi, ma da xofo ndunthi nehe. <sup>7</sup> Hangue benseh<sub>u</sub> ja ri mfenih<sub>u</sub> nú'a ma gui uñh<sub>u</sub>, y gue'a gui uñh<sub>u</sub>a. Pe uñh<sub>u</sub> con gatho ri pahah<sub>u</sub>, ne ogrí hyøcj<sub>u</sub> nú'a guí uñh<sub>u</sub>, ngue'a Aju<sub>u</sub> xi ri m<sub>adi</sub> nú'u to'o ri unga 'nara mfats'i con gatho yá paha. <sup>8</sup> Aju<sub>u</sub> ja rá ts'edi pa da j<sub>ap</sub>'ah<sub>u</sub> ne da xup'ah<sub>u</sub> gatho nú'a te guí pe'tsh<sub>u</sub>, pa njab<sub>u</sub> hinte da 'yø't'ah<sub>u</sub> ra 'b<sub>edi</sub>, y njab<sub>u</sub> ma'na da xup'ah<sub>u</sub> pa da za gui faxh<sub>u</sub> nú'u ma'ra to'o hingui ts<sub>up</sub>abi. <sup>9</sup> Nu'b<sub>u</sub> gui øth<sub>u</sub> njab<sub>u</sub>, nu'b<sub>u</sub> h<sub>aq</sub>, guí øth<sub>u</sub> ngu nú'a xa t'ofo ja ra M<sub>aca</sub> T'ofo hab<sub>u</sub> ena:

'Nara hoja'i con gatho rá m<sub>ai</sub> xi hecuabi ya hyoya  
ndunthi ya hñó,  
y nurá hñojal'i'a hinhyam<sub>u</sub> da 'm<sub>edi</sub>.

<sup>10</sup> Aju<sub>u</sub> 'racj<sub>u</sub> ya nda pa ga poth<sub>u</sub>, ne ri japi da nte pa da nja te ga tsih<sub>u</sub>. Nehe go gue'a da xup'a'ih<sub>u</sub> nú'a ra mfats'i guí uñh<sub>u</sub>, pa njab<sub>u</sub> ma'na da nja nú'a te gui uñh<sub>u</sub>. <sup>11</sup> De nú'a ra mfats'i ma gui uñh<sub>u</sub>, ma'na ma da xup'ah<sub>u</sub> pa ma'na da za gui uñh<sub>u</sub>. Y gatho nú'a ri mfats'i'h<sub>u</sub> ma ga ha'tsuahe ya cu, nu stí hñani'<sub>u</sub> ma da umba njam<sub>adi</sub> Aju<sub>u</sub> po nú'a ri mfats'i'h<sub>u</sub>. <sup>12</sup> Y njab<sub>u</sub> hingue hønse ma gui umf<sub>u</sub> nú'a te ø'tua ra 'b<sub>edi</sub>'u, pe nu'u ma da umba ndunthi njam<sub>adi</sub> Aju<sub>u</sub> de gatho núna xcá 'yøth<sub>u</sub> con gue'<sub>u</sub>. <sup>13</sup> Y nu sta hñanga nú'a ri mfats'i'h<sub>u</sub>,

ma da xøcambeni Ajuq'á ngue'á ma da bødi gue xi xcá camfrihu rá noya ra Zidada Jesucristo ne guí øtehu. Nehe da xøcambeni'á Ajuq'á ngue'á guí umfu ri mfats'ihu con gatho ri muihu. Y nú'á guí øthu gue'á 'nara hñó pa gatho ya cu. <sup>14</sup> Y nuya cu'á ma da 'yapabi Ajuq'á ndunthi por gue'ahu, ne da me'ts'ahu ra hmäte ngue'á Ajuq'á xa 'ra'ahu ra ts'edi pa guí uñhu ri mfats'ihu. <sup>15</sup> ¡Ga umfu njamädi Ajuq'á ngue'á bá pñcahu rá hmäca T'á, y guehna 'nara 'baha ma'na xi ra dñgui de gatho!

## 10

*Rá ts'edi nú'á mri hñq ra Pablo ngue'á mrá apostol*

<sup>1</sup> Núgui drá Pablo dí zo'a'ihu co ra t'equ'ei ne ra hmäte nú'á ri 'racagui ma Zidadahu ra Jesucristo. 'Ra de gue'ahu guí eñhu gue ora dí 'bui con gue'ahu xi drá hoja'i, pe nú'bui dí 'bui yabu de gue'ahu, guí eñhu gue hindí tsu pa te ga xi'ahu. <sup>2</sup> Pe nugui dí xi'ahu oxqui jacju ga zo'ahu nts'edi nu xcrá 'bui con gue'ahu, ngue'á stá beni ga tsú'ahu 'ra de gue'ahu nú'ahu xcá mäñhu gue dí mpëfihe de ma mfenisëhe, hingue de nú'á 'bepcahe Ajuq. <sup>3</sup> Xi majuqni nuje dyá ja'ithohe otho ma ts'edihe pa ga ntunhe co ra nts'o. Nuje drí ntunhe pe co nú'á ra ts'edi ri 'racje Ajuq. <sup>4</sup> Y nú'á dí hahe pa ga ntuhnihe hingue ngu nú'á ha ya meximhai, ngue'á nú'á dí hahe, dí hanpahe rá ts'edi Ajuq xa 'racje pa ga huatuahé yá 'befi ra ts'ondahi. <sup>5</sup> Y con gue'á ha, dí co'tuahe yá ne nú'á to'o hingui pa Ajuq ne xi ri 'ñets'i gue xi ja yá mfädi pe hinga gue'á nú'á ma, ne á'ta ma'ra ya ja'i pa hinda gamfri nehe. Nuje dí

zofohe ya ja'i da hyεp✉ ya mfeni de nuna ra ximhai pa da nhyyoga 'yøde de ma Zidadah✉ ra Jesucristo. <sup>6</sup> Y nu xcrí hññañh✉ nuna ra ts'ofo dí 'ra'ahe, ma ga hambahε nguenda nú'✉ hinda ne da 'yøtcahe.

<sup>7</sup> Nu'ahá hinguí huxh✉ nguenda xá hñó tengu gra 'm̄ui 'nara ja'i pa gui camfribih✉, nguetho nu'ahá guí camfrih✉ hñse de nú'q̄ ri hnequi. Nú'ah✉ guí pah✉ gue rá meti'ih✉ ma Zidadah✉ ra Jesucristo, pah✉ gue necje yá metiguihe nehe'a. <sup>8</sup> Nugui hindí ntsa ga m̄a de nú'q̄ ra ts'edi bi 'racje Ajuá pa dá zo'ahe, ngue'a nu'á bi 'racje nura ts'edi'a pa ga zo'ahe pa ma'ná da nja ri jamfrih✉, hingo pa da 'm̄e ri jamfrih✉. <sup>9</sup> Ne nugui hindí ne gui 'ñeñh✉ gue dí ne ga pi'ah✉ co numa carta dí pεhn'ah✉. <sup>10</sup> 'Ra de gue'ah✉ guí eñh✉ gue nú'b✉ dí 'b̄ui yab✉ de gue'ah✉ xi dí tsú'ah✉ co ya carta dí pεhn'ah✉, nep✉ guí mañh✉ nehe gue nú'b✉ dí 'b̄ui con gue'ah✉ othogui ra ts'edi pa ga tsú'ah✉. Ne guí mañh✉ gue nixi pa ga ña hindí padi. <sup>11</sup> 'B✉ nú'ah✉ guí mañh✉ njab✉, pah✉ xá hñó gue ngu nú'q̄ dí op'ah✉ núbya hindí 'b̄ui con gue'ah✉, njab✉ nehe ga òt'e nu xcrá 'b̄ui con gue'ah✉.

<sup>12</sup> Nuje hindí njahe ngu nú'✉ 'yob✉ xi ri 'ñexa sehe. Nu'á ri hñecua sehe 'na ngu ma'ná, ngue'a ya 'bεmfeni. <sup>13</sup> Pe nuje hindí njahe ngu'✉, hñse nú'q̄ dí øthe, dí mañhe nú'q̄ majuñni stá pεfihe, ngue'a Ajuá go xa 'racaguihe nuna ra 'bεfiná, ne bi hñuxcaguihe pa dá maheb✉ Corinto dá zo'ahe de rá noya'a. <sup>14</sup> Hingrá nt'ets'i nú'q̄ dí mañhe gue go rá m̄adigihe dá maheb✉ dá ha'ts'ahe rá noya ma Zidadah✉ ra Jesucristo, ngue'a nu'á xi majuñni dá maheb✉. <sup>15</sup> Hindrí 'ñexhe gue go stá pεfihe nú'q̄

xa m<sup>e</sup>fi ma'ra, h<sup>o</sup>nse nu'q dí nehe gue ma'na da nte ri jamfrih<sup>u</sup>, pa njab<sup>u</sup> ma'na da nd<sup>a</sup>ngui rá 'b<sup>e</sup>fi Aju<sup>u</sup> nú'q xa 'b<sup>e</sup>pcuhe ga p<sup>e</sup>he con gue'ah<sup>u</sup>. <sup>16</sup> Nehe dí t<sup>o</sup>'mhe gue 'm<sup>e</sup>fa ma ga zofohe ma'ra ya ja'i de nú'u ma'ra ya hnini thogui de ri hninih<sup>u</sup> hab<sup>u</sup> hinx<sup>u</sup> nt'odetho rá noya Aju<sup>u</sup>, pa njab<sup>u</sup> hind<sup>u</sup> t'ena gue drí 'ñexhe co nú'q ya xa m<sup>e</sup>fi ma'ra.

<sup>17</sup> Nu'b<sup>u</sup> to'o da 'ñets'i de nú'q te xa m<sup>e</sup>fi, dá 'ñets'i 'b<sup>u</sup> xa m<sup>e</sup>fi co rá ts'edi Aju<sup>u</sup>. <sup>18</sup> Nu'b<sup>u</sup> 'nara ja'i di 'ñexase de nú'q xa m<sup>e</sup>fi, hinte ri muui rá nt'ets'i. Pe nu'b<sup>u</sup> go Aju<sup>u</sup> e'tsua rá nsu'q, nu'b<sup>u</sup> h<sup>u</sup>, ri muui nú'q rá 'b<sup>e</sup>fi'q<sup>u</sup>.

## 11

### *Ra apostol Pablo ne nú'u ya 'ñet'a apostol*

<sup>1</sup> jXam<sup>u</sup> Linda zot'a ri m<sup>u</sup>ih<sup>u</sup> de núna dí xi'ah<sup>u</sup>bya, masque gui beñh<sup>u</sup> gue dí nja ngu 'nara 'bemfen<sup>u</sup> ngue'q<sup>u</sup> ma ga m<sup>u</sup> de nú'q stá ot'e, pe osta zot'a ri m<sup>u</sup>ih<sup>u</sup>! <sup>2</sup> Nugui dí tagui dí tu por gue'ah<sup>u</sup> ne dí ne xi gui 'buh<sup>u</sup> xá hñó ngu nú'q ne Aju<sup>u</sup>, ngue'q<sup>u</sup> nugui go rá m<sup>u</sup>digui dá zo'ah<sup>u</sup> de ma zi Hmu<sup>u</sup> ra Jesucristo pa gá camfrih<sup>u</sup>'q<sup>u</sup>. Ne dí ne gui 'buh<sup>u</sup> xá hñó ja rá thandi'q<sup>u</sup>, gui njah<sup>u</sup> ngu 'nara nxutsi xá nt'axi ma dra dapabi ja rá 'y<sup>e</sup> nú'q to'o ma da 'yot'e drá d<sup>u</sup>ame. <sup>3</sup> Pe nugui dí tsu dra t'u't'ah<sup>u</sup> pa dra ts'oc'a ri mfenih<sup>u</sup> ne gui 'uegueh<sup>u</sup> de nura hoga hmate guí p<sup>e</sup>tsuah<sup>u</sup> ra Zidada Jesucristo. Dí tsu gui njah<sup>u</sup> ngu ra Eva bi hyat'a ra ts'ondahi nú'b<sup>u</sup> bi mp<sup>u</sup>anga qu'eñ<sup>u</sup>. <sup>4</sup> Ngue'q<sup>u</sup> nu'ah<sup>u</sup> 'bestho guí camfrih<sup>u</sup> nuto pab<sup>u</sup> zo'ah<sup>u</sup> de ma Zidadah<sup>u</sup> ra Jesu pe de ma'na'ñ<sup>u</sup> ra mfeni, hingo ngu nú'q stá xi'ah<sup>u</sup>. Ne guí camfrih<sup>u</sup>

nuto zo'ah<sup>u</sup> de rá Macea Ndahi Aju<sup>a</sup>, pe hingui u't'ah<sup>u</sup> ngu nú'a stá u't'ahe. Ne guí camfrih<sup>u</sup> nuto zo'ah<sup>u</sup> de ma'na ra noya hinga mahyegui co nú'a ra macea noya stá xi'ahe, gatho xi guí camfrih<sup>u</sup> 'bestho. <sup>5</sup> Pe nugui dí camfri gue ma'na dí pe'tsa ra nsu que nú'<sup>u</sup> ri 'ñet'a apostol. <sup>6</sup> Masque hindí padi ga mānga ya noya mahotho ngu mañ'<sup>u</sup>, pe dí padi gue nú'a dí mā gue'ā majuāni ngu xcá 'yøh<sup>u</sup> stá mā, ngue'ā nzāntho stá zo'ah<sup>u</sup> co ra mfadi nú'a xa 'racagui Aju<sup>a</sup>.

<sup>7</sup> ¿Ha gue 'nara ts'ocate dá øt'e ngue'ā hindá han'ah<sup>u</sup> nú'a ra boj<sup>a</sup> nguí 'racj<sup>u</sup> nu ndá zo'ah<sup>u</sup> de rá noya Ajua? ¿Ha gue bi <sup>u</sup> ri mfenih<sup>u</sup> høns<sup>e</sup> ngue'ā gá handgah<sup>u</sup> dá mpefi pa dá tsudi nú'a te mi 'bøcagui pa bi za dá zo'ah<sup>u</sup> de rá noya Ajua? <sup>8</sup> Nu'<sup>u</sup> ra mfats'i dá hāni, dá hāni de ma'ra ya nija pa bi za dá mab<sup>u</sup> dá zo'ah<sup>u</sup> de rá noya Ajua. <sup>9</sup> Y nu nduá 'bøpu con gue'ah<sup>u</sup>, hindá ne dá xuhña'ih<sup>u</sup> ni 'na de gue'ah<sup>u</sup> de nú'a te mi øtca ra 'bødi, ngue'ā nuya zi cu de guecua Macedonia go gue'<sup>u</sup> bi hñascab<sup>u</sup> nú'a te mi øtca ra 'bødi. Nugui xi dá øt'a ra ts'edi pa hindá xuhña'ih<sup>u</sup>, ne nzāntho ma ga øt'a njabu. <sup>10</sup> Nugui dí mānga nú'a majuāni ngu nú'a bi 'ñutcagui ma Zidadah<sup>u</sup> ra Jesucristo ga øt'e, y dí xi'ah<sup>u</sup> gue hinda za to'o da jacagui ga hanbabí yá boj<sup>a</sup> ya cu de guepu Acaya nsøcta por ngue'ā dí manba rá noya Aju<sup>a</sup>. <sup>11</sup> ¿Te guí beñh<sup>u</sup>? ¿Ha gue guí beñh<sup>u</sup> gue dí utsa'ih<sup>u</sup> ngue'ā hindá han'ah<sup>u</sup> ri mfats'ih<sup>u</sup>? Hina, hindrí utsa'ih<sup>u</sup>. Aju<sup>a</sup> padi gue xi drí mā'a'ih<sup>u</sup>.

<sup>12</sup> Nugui ma ga sigui ga øt'a ra ts'edi pa hinga han'ah<sup>u</sup> ni 'nara mfats'i, pa njab<sup>u</sup> hinda 'ñenga

nú'ʉ ma'ra 'yobʉ ri 'ñet'a apostol gue nú'ɑ օt'ʉ, gue'ɑ dí օthe nehe. <sup>13</sup> Nu'ʉ 'yobʉ ri 'ñet'a apostol de ra Zidada Jesucristo ne ri 'ñet'a mεfi de Ajua, pe hinga majuqani, ngue'ɑ go ya hyate. <sup>14</sup> Y hinga 'yøhʉ de nú'ɑ օt'a nū'ʉ ya c'uamba ja'i, ngue'ɑ asta ra Satá nehe ri 'ñet'a εnxε de Ajua. <sup>15</sup> Hangue hinga 'yøhʉ gue nuyá mεfi ra ts'ondahí ri 'ñet'a mεfi de Ajua. Pe nuya mεfi'ʉ ma da gu'tuabi Ajua ngu nū'ɑ xa 'yøt'e'ʉ.

*Nú'ɑ bi thogui ra Pablo ngue'ɑ mrá apostol*

<sup>16</sup> Ma'na'qui dí yopa xi'ahʉ: Oxqui ma gui beñhʉ gue xi stá 'bε ma mfeni ngue'ɑ dí mɑ de nú'ɑ stá օt'e, pe nu'bʉ njabʉ guí beñhʉ, ua beñhʉ. Pe 'racjʉ nsequi ga 'ñexa ts'ʉ ngu ri 'ñexa nū'ʉ ma'ra. <sup>17</sup> Núna dí mɑ, dí mānsε de guecsεhε, hinga gue'ɑ xa 'ñutca hmāhɑ ma Židadahʉ, ne dí nja ngu 'nara 'bεmfeni drí 'ñexase. <sup>18</sup> Ngue'ɑ ndunthi ya ja'i xi ri 'ñets'i co ya t'ot'e nū'ʉ jaua ja ra ximhai, hangue nequi ma ga 'ñexa ts'ʉ. <sup>19</sup> Nu'ahʉ guí behmāhʉ gue xi ja ri mfədihʉ, pe hinga majuqani ngue'ɑ grí ho gui 'yøthʉ nū'ɑ xi'ahʉ nū'ʉ xi ya 'bεmfeni. <sup>20</sup> Nu'ahʉ hingui tsøt'a ri məihʉ de nú'ɑ xi'ahʉ nū'ʉ ya ja'i'ʉ, masque ri ja'ahʉ gui pepabihʉ ne a'ahʉ ya boja, ne masque hə'ts'a'ihʉ gatho nú'ɑ guí pe'tshʉ, ne masque ri 'ñet'a ndə'ʉ pa da za da manda'ihʉ, ne ñama'ñʉ de gue'ahʉ, pe xcá hoptahʉ pa xa njabʉ'ʉ. <sup>21</sup> Nugui dí māngā majuqani gue nuje hinhya'mʉ stá beñhe ga օ't'ahe njabʉ ngu nū'ɑ օ't'ahe nū'ʉ ri 'ñet'a apostol, hangue 'ra de gue'ahʉ guí eñhʉ gue hinte ma fədihe.

Pe nugui hindí tsu ga 'ñets'i ngu ri 'ñets'i nū'ʉ ya 'ñet'a apostol, masque gui beñhʉ gue dí nja ngu

'nara 'bemfeni. <sup>22</sup> ¿Ha gue nu'á ñaca ebreo? Nequi dí ñaca ebreo. ¿Ha gue nu'á ya me Israel? Nequi drá me Israel. ¿Ha gue nu'á xquí 'ñehe desde yá ja'i ra Abrá? Nequi ja stí 'ñehni nehe. <sup>23</sup> ¿Ha gue nu'á mañ'á gue yá mafi ra Zidada Jesucristo? Nugui ha, go rá mafifi. Nubyá dí ña 'ñien a 'nara 'bemfeni ngue'á dí mangá njabu. Nugui ma'na stá mpefi que gue'á, ne ma'na xra fetc'agui que gue'á, ne ma'na ndunthi ya i'qui xa jocagui ja ya fadi, y ndunthi ya i'qui stá c'ot'i ya pa xa thogagui. <sup>24</sup> Cet'a ma i'qui bi mafci'agui ya xodyo, y cada ra inqui mi fetc'agui, mi 'racagui 'natema'rét'a ne guto ya mfei. <sup>25</sup> Hñu'qui bi hnabgagui co ya za. 'Na'qui ya ma xa thogagui co ya nc'ahni. Hñu'qui bi yá nuya motsa habu ndí pa, ne de guehni 'na'qui dá o mbo ra dehe 'na pa ne 'na xuui. <sup>26</sup> Xi stá 'yo ndunthi. Stá 'raxa ja ya ñathe xá nts'uni. Stá c'ot'i de yá 'yé ya dacate, ne stá c'ot'i de ja yá 'yé ma miqu'ei'be nú'á ya xodyo ne de ja yá 'yé ya ja'i hingyá xodyo. Stá thogui ya ts'othogui ja ya hnini ne ja ya mbonthi ne ja ra ndehe. Ne xuá nts'uni pa guequi nura ora ndí 'ñó'be nú'á mri 'ñet'a cu. <sup>27</sup> Stá thogui ndunthi ya nzabi ngue'á xi stá mpefi ndunthi. Stá 'ña'tha. Stá tho ra thuhu ra nduthe. Stá tho ra tse ne stá tho ra 'ñáhe.

<sup>28</sup> Hingue hñense ndí thogui gatho nuya ya ts'othogui'á, nehe ndí tho ya dumái ngue'á mi oda ma mfeni de gue'ahu ne de gatho ma'ra ya gamfri. <sup>29</sup> 'Bu 'nara cu otho ndunthi rá jamfri, ja ra uenda gue nequi dí njabu nehe. 'Bu 'nara cu da t'á'ti pa da 'yot'a 'nara ts'oqui, nugui xi ri á ma mfeni ne tsot'a ma mui co nú'á ya 'yá'tate. <sup>30</sup> Nu'bú mahyon ga 'ñets'i, ma ga ma gatho nú'á stá thogui habu xa

hnequi gue de guecséhε hinte xa za stá øt'ase. <sup>31</sup> Nu Ajuá rá Dada ma zi Hmuhʉ ra Jesucristo xá nsunda pa nzántho, nu'á go gue'á padi xá hñó gue majuani nū'á dí mä. <sup>32</sup> Nu ndá 'bʉi de guehni Ndamasco mi 'bʉi 'nara gobierhnu de guehni nū'á xqui hñuxa ra nda Arena. Nura gobierhnu'á go gue'á bi manda da thøbgagui ja ya gosthi hnini pa dra jøgaguihmä. <sup>33</sup> Pe nuya cu bi 'yenc'agui ja 'nara danga 'bøts'e ne bi tonsc'agui ja 'nara ventana mi ja ja ra jado nū'á mi cot'a maxøgue ra hnini, ne ja bi cøbgaguini'ʉ pa njabʉ bi za dá c'ot'i de rá 'yε ra gobierhnu.

## 12

*Ya thedi ne ya nt'udi nū'ʉ bi 'ñutua ra apostol Pablo ra Zidada Jesucristo*

<sup>1</sup> Hiní 'ñepcagui ga 'ñets'i, pe mahyoní ga øt'e njabʉ. Pe nubyá ma ga xi'ahʉ de nū'ʉ ya thedi stá handi xa 'ñutcagui ra Zidada. <sup>2</sup> Ma ga xi'ahʉ ngu 'ñena ma'na ra cu bi t'utua nū'ʉ ya thedi'ʉ, pe hina, ngue'á nugui go bi t'utcagui'ʉ. Nú'á ra cu'á ya øt'a 'ret'amagoho njeyá bi ts'ixa asta xi mahets'i. Hønse gue hindí padi ua bi ts'its'i co rá ndo'yo, ua hønse rá ndahi bi ts'i'tsuabi. Hønse Ajuá go gue'á padí. <sup>3</sup> Nugui dí padi nū'á ra cu bi ts'its'i asta xi mahets'i, hønse hindí padi ua bi ts'its'i con gatho rá ndo'yo o hina, hønse Ajuá go gue'á padi xá hñó. <sup>4</sup> Nu'á bi ts'ixa mahets'i nuni habʉ bá øde 'raya noya nū'ʉ xá nsunda asta hingui tsa da mä, ngue'á Ajuá hinxa umba nsequi pa da mä. <sup>5</sup> Nugui dí e'tsua rá nsu nū'á ra cu'á, pe hingui tsa ga 'ñets'i de guecsé. Nu'á ga øt'e, ga mä gatho nū'á stá thogui habʉ di hnequi gue de guecséhε hinte xa za stá øt'ase. <sup>6</sup> Pe nu'bʉ

ga nehma ga 'ñets'i de nú'q te stá øt'e, pøde ni 'na hinto ma da 'ñengagui gue stá 'bø ma mfeni, ngue'q ga mǣngä nû'q majuqani. Pe hinga 'ñets'i, ngue'q da t'esca ma nsu ne da t'engui gue xi drá dangui pe hina. Nu'q dí ne, dí ne gui pøtcahü xá hñó tengu ma 'mǣui ngu nû'q guí handaschü ne guí øseshü.

<sup>7</sup> Y pa hinga dama 'ñets'i de gatho nú'q xa 'ñutcagui ra Zidada, bá 'bencagui 'nara ts'o ugui xi xá 'ñüngu 'nara nsuni. Dí padí xá hñó gue nura Satá go gue'q bá hq nuna uguinä pa ga tsama'ñüne pa hinga 'ñets'i. <sup>8</sup> Hñu'qui stá apabi ra Zidada da hñagahma nuna ts'o ugui. <sup>9</sup> Pe nu'q bi 'ñengagui: "Nogui dí 'bui con gue'i pa ga fax'a'i y ya hinte ma'na guí honi, ngue'q nura ora otho ri ts'edi, gue'a ra ora ma'na ri hnequi ma ts'edi ja ri 'mǣui," njabü bi 'ñengagui. Hangue xi drí johya ngue'q otho ma ts'edi, ngue'q njabü tsa da hnequi ja ma 'mǣui rá ts'edi ra Zidada Jesucristo. <sup>10</sup> Hangue nugui drí johya ga pøpabi ma Zidadahü ra Jesucristo masque otho ma ts'edi, ne nøngagui ya ja'i, ne dí tho ra nhoyota, ne t'utsagui, ne dí tho ya dumhi, ngue'q nura ora otho ma ts'edi, gue'bü ma'na dí hanpa rá ts'edi Ajuq.

### *Ra apostol Pablo rí dagui rí du po ra nija Corinto*

<sup>11</sup> Nugui dí nja ngu 'nara 'bemfení ngue'q dí manse de nú'q te stá øt'e, pe go ri ts'oquihü pa dí øt'a njabü. Ngue'q nu'ahü go mri 'ñep'ahmähü xcá 'ñescahü ma nsu, pe go guí e'tsuahü yá nsu nû'q ri 'ñet'a apostol nú'q manse gue xi ya dangui'q pe hingo ma'na ya dangui que guequi, masque hinte drí muui. <sup>12</sup> Nu ndá hq'ts'ahüba rá noya Ajuq, ja bi hnequibü gue xi majuqani go guequi 'nadra apostol

co nú'ah ya hoga nt'udi ne ya milagro gá hyanthah  
dá øt'e co rá ts'edi Ajuá, ne xi dá tseta ya nt'utsate.  
**13** Nugui nzantho stá jamasu'ihah mahyegui ngu  
stá jamasu ma'ra ya njá nehe. Hønse nu'ah stá  
ø't'ahah, nú'ah hindá ne dá han'a'ihah nú'ah ra mfats'i  
nguí 'racjhdmahah, ngue'ah hindá ne ga xuhñaa'ihah.  
¡Pe nu'buh guí beñhah gue gue'ah 'nara nts'o'mai dá  
ø't'ahah, dí a'ahah ra pumbate!

**14** Y nubyá ya drí hñequi pa ga mabuhga c'ah'ts'ahah,  
y con guehna i'quina, ya rá hñu'qui dí pabuh. Y nu  
xcrá tsømbuh hindí ne ga xuhñaa'ihah. Ngue'ah nu'ahah  
go dí hoñ'ahah, hingo dí honga nú'ah te guí pe'tshah,  
ngue'ah 'nara dada go gue'ah rí 'ñepi da munts'a ra  
boja pa da zocua yá båtsi, hingue nuya båtsi go  
da munts'a ra boja pa da zocua yá dada. **15** Nugui  
con gatho ma johya ma ga tegue gatho nú'ah te  
dí pe'tsi, ne masque dá thegue gatho ma nzaqui  
nehe, ngue'ah dí ne gui 'buhuhu xá hñoo co Ajuá. ¿Ha  
gue ma gui uñtaguihah ngue'ah ma'na dí ma'ahah?

**16** Nu'ahah guí pahah xá hñoo gue hindá ne ga  
xuhñaa'ihah, pe 'ra de gue'ahah guí mañhah gue 'nadra  
hyate, ne guí mañhah gue nugui stá ha'ahah pa  
stá han'ahah te stá han'ahah. **17** Xi nú'ah ya cu stá  
pen'ahahbuh, ¿ha gue stá penpah pa da hya'a'ihah pa da  
hñan'ahah nú'ah te guí pe'tshah? **18** Dá pen'ahahbuh nuni  
ra cu Tito co nú'ah ma'na ra cu pa dua c'ah'ts'ahah. ¿Ha  
gue xa hya'ahah? ¿Ha gue hingue 'nat'a dí beñhe ne  
'nat'a ra 'befi dí pehe?

**19** Zai da ne gui beñhah gue go dí da'ahah nguenda  
de nú'ah te stá pefi, pe hina, nu Ajuá ra Dada  
go gue'ah drí dapa nguenda de nú'ah te dí øt'e, ne  
guehna dí ma' ja rá thandi'ah de rá thuhu ma zi

Hmuh<sup>u</sup> ra Jesucristo. Y gatho núna stá xi'ah<sup>u</sup>, ma zi hmädi cu'ih<sup>u</sup>, stá xi'ah<sup>u</sup> pa njab<sup>u</sup> ma'na da nte ri jamfrihu. <sup>20</sup> Nu xcrá tsømb<sup>u</sup>, dí tsu xi'b<sup>u</sup> hingri øth<sup>u</sup> ngu nú'q dí nega, o xi'b<sup>u</sup> hingo gra øt'e ngu nú'q go guí nehu. Dí tsu gri pe'tsh<sup>u</sup> ya tsui, o gri nehu gui nséhehu, gri ncuehu, gri pe'tsh<sup>u</sup> ya hegue, gri nj<sup>u</sup>'tsua nc'uambah<sup>u</sup>, gri nøñhu 'na ngu ma'na, gri 'ñets'ih<sup>u</sup>, ne ya hinga 'na gri øth<sup>u</sup>. <sup>21</sup> Nu xcrá yopa mab<sup>u</sup> dí tsu ga 'be ma tsa ja rá thandi Ajua por nú'q gri øth<sup>u</sup>, y pøde da d<sup>u</sup>qui ga nzoni ngue'q ndunthi de gue'ah<sup>u</sup> ya maya'b<sup>u</sup> guí øth<sup>u</sup> ya ts'oqui, y hinxcá ñobrihu pa gui hyehub<sup>u</sup> ya ts'ot'øt'e, ne guí siguihu grí hñuxhu ya 'behñ<sup>u</sup> nú'u hingue xi ri 'behñ<sup>u</sup>ah<sup>u</sup>, ne guí øth<sup>u</sup> nú'q go guí nehu.

## 13

*Ra apostol Pablo benba ya gamfri da 'ñó xá hñó ne penpa ya nzenjua*

<sup>1</sup> Con guehna i'qui ma ga mab<sup>u</sup>, ya rá hñu'qui dí tsøñ'ah<sup>u</sup>. Y nu xcrá tsømb<sup>u</sup> ma ga hamp'ah<sup>u</sup> nguenda ngu nú'q mangra ra ley habu ena: Pa da za da jamfri gue xa nja te xa 'yøt'a 'nara ja'i nú'q hñapabi, mahyoní di 'buhni yoho o hñu nú'u to'o damajuani gue xi majuani xa 'yøt'e nú'q te hñapabi. <sup>2</sup> Nu ndá mab<sup>u</sup> rá ño'qui, dá xi'ah<sup>u</sup> gatho'ih<sup>u</sup> nú'ah<sup>u</sup> xcá øth<sup>u</sup> ya ts'oqui, gue nu xcrá mab<sup>u</sup> rá hñu'qui ma ga hamp'ah<sup>u</sup> nguenda gatho nú'q xcá øth<sup>u</sup>. Y núbya hindí 'buhitho con gue'ah<sup>u</sup> dí yopa ben'ah<sup>u</sup> ne gatho nú'u ma'ra guí 'buhub<sup>u</sup>, gue ma ga hamp'ah<sup>u</sup> nguenda ngu nú'q ya stá xi'ah<sup>u</sup>. <sup>3</sup> Nu'b<sup>u</sup> ha, ma gui pah<sup>u</sup> gue go ra Zidada Jesucristo ri 'racagui ra ts'edi pa ga zo'ah<sup>u</sup>. Y nu'q go gue'a

pe'tsa ra ts'edi pa da pa't'a ri 'm̄ihₔ, nehe pa da castiga'ihₔ. <sup>4</sup> Nu'á masque bri pont'i ne bi thopa rá zi ndo'yo nú'á mi otho rá ts'edi, pe co rá m̄aca ts'edi Ajuá bi japi bi yopa nte de ra du'á. Nuje nehe otho rá ts'edi ma ndo'yohe ngu rá zi ndo'yo. Pe dí pahe gue dí 'b̄he con gue'á, hangue Ajuá ri 'racje ra ts'edi pa ga zo'ahe.

<sup>5</sup> Bensehₔ ja ri mfenihₔ ua xi majuāni guí camfrihₔ xá hñō ra Zidada Jesu o hina. Hangue bensehₔ xá hñō. Nu'ahₔ go guí p̄asehₔ ua 'b̄ui ra Zidada Jesucristo ja ri corasohₔ o hina, pa gui pahₔ ua hingrí 'ñet'a gamfrithohₔ. <sup>6</sup> Ne nuje dí tø'mhe gui pahₔ xá hñō gue nuje hindyá 'ñet'a apostolhe. <sup>7</sup> Nuje xi dí aphe Ajuá pa gui 'yohₔ xá hñō ja rá thandi'á. Dí nehe gue gui 'yohₔ xá hñō, pe hingue pa da hnequi gue dyá hoga apostolhe. Nu'á dí nehe, dí nehe gui 'yohₔ xá hñō masque dá t'enje gue dyá 'ñet'a apostolhe. <sup>8</sup> Ngue'á nuje hingui tsa ga øthe 'nara t'øt'e nú'á dri ncontraui nú'á majuāni. Nuje dí øthe ra ts'edi pa nzantho go da ntate nú'á majuāni. <sup>9</sup> Masque nuje xa t'acje ra ts'edi pa ga castigahma'ihe, pe ga johyahe 'b̄u nu'ahₔ gui 'yohₔ xá hñō. Nuje hindí tsayahe dí apabihe Ajuá pa xi gui 'yohₔ xá hñō ja rá thandi'á. <sup>10</sup> Dí op'ahₔ nuna carta núbya ante ga mabₔ ga tsøñ'ahₔ, pa nu xcrá tsømbₔ ya xcá øthₔ ngu nú'á dí ne, pa ya hinga tsá'ahₔ co nuna ra ts'edi xa 'racagui ra Zidada. Y nuna ts'ediná xa t'aqui pa ga zo'ahₔ pa ma'na da nte ri jamfrihₔ, hingue pa ga ja'ahₔ gui 'b̄e ri jamfrihₔ.

<sup>11</sup> Nubyá, zi cuhₔ, núna ma ga xi'ahₔ ya go guehna rá ngats'i. Xi da johyahₔ ne 'yohₔ xá hñō,

dá hñu ri maihu, ne 'buhu te rá entho ne co 'nada ra mfeni. Ajuaq ri macaguihu ne hubga ma maihu pa ga 'buhu te rá entho, nú'á go gue'a da 'mai con gue'ahu. <sup>12</sup> Ne nzenuahu 'na ngu ma'nna co 'nara nthufi dega hmate. <sup>13</sup> Nehe ri fat'ajuaq'ihu gatho ya cu de guecua Macedonia.

<sup>14</sup> Y nubyá, ma zi Hmuhu ra Jesucristo da max'a'ihu, y Ajuaq ra Dada da su'ahu co rá hmate, ne da 'mai ra Maca Ndahi nzantho con gue'ahu. Njabu gue'a.

**Ra 'Ra'yo Testamento  
New Testament in Otomi, Mezquital (MX:ote:Otomí,  
Mezquital)**

copyright © 2008 Wycliffe Bible Translators, Inc.

Language: Otomi, Mezquital

Translation by: Wycliffe Bible Translators, Inc.

Otomi, Mezquital

ote

Mexico

**Copyright Information**

© 2008, Wycliffe Bible Translators, Inc. All rights reserved.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

**The New Testament**

in Otomi, Mezquital

**© 2008, Wycliffe Bible Translators, Inc. All rights reserved.**

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-04-30

---

PDF generated using Haiola and XeLaTeX on 11 Nov 2022 from source files  
dated 29 Jan 2022

c6437f19-566b-5232-8b2a-5c88e5a5622b